



НАРОДНА БАНКА НА РЕПУБЛИКА МАКЕДОНИЈА

Врз основа на член 47 став 1 точка 6, а согласно со член 19 став 2 од Законот за Народната банка на Република Македонија („Службен весник на Република Македонија“ бр. 158/2010), Советот на Народната банка на Република Македонија донесе

О Д Л У К А **за утврдување на инструментите за обезбедување при спроведување монетарни операции**

1. Со оваа одлука се утврдуваат инструментите за обезбедување, коишто ги користи Народната банка на Република Македонија (во понатамошниот текст: Народната банка) при спроведување на монетарните операции со банките и филијалите на странските банки (во понатамошниот текст: банките), за обезбедување или повлекување ликвидност на привремена и дефинитивна основа.

Инструментите од ставот 1 на оваа точка служат за заштита на Народната банка од кредитни, пазарни и ликвидносни ризици.

2. Инструменти за обезбедување при спроведување монетарни операции се висококвалитетни должнички хартии од вредност.

Народната банка користи должнички хартии од вредност чиј преостанат рок до достасување е подолг од рокот на достасување на монетарните операции.

Народната банка може да одлучи да не прифати должнички хартии од вредност кои имаат исплата на купонска камата за времетраење на монетарните операции.

3. Народната банка утврдува коефициенти на покритие, како сооднос помеѓу вредноста на инструментите за обезбедување и паричните средства.

Кај монетарните операции за обезбедување денарска ликвидност на привремена основа, вредноста на инструментите за обезбедување е повисока од одобрените парични средства.

Кај монетарните операции за повлекување денарска ликвидност на привремена основа, вредноста на инструментите за обезбедување е во висина на повлечените парични средства.

4. За времетраење на монетарните операции, Народната банка ја следи вредноста на инструментите за обезбедување на дневна основа.

Доколку соодносот помеѓу вредноста на инструментите за обезбедување и паричните средства се намали под утврдените коефициенти на покритие, Народната банка има право да побара покритие во парични средства или во соодветни инструменти за обезбедување.

Во спротивно, доколку соодносот помеѓу вредноста на инструментите за обезбедување и паричните средства се зголеми над утврдените коефициенти на покритие, Народната банка го враќа вишокот на обезбедувањето на барање на банката.

5. Хартиите од вредност коишто ги користи Народната банка како инструменти за обезбедување при спроведување на монетарните операции, како и коефициентите на покритие се утврдуваат во Листа на хартии од вредност за спроведување на монетарни операции, којашто ја донесува гувернерот.

Листата на хартии од вредност за спроведување на монетарни операции се објавува во „Службен весник на Република Македонија“ и на Електронскиот систем на Народната банка за пазарни операции.

6. Со денот на започнувањето со примена на оваа Одлука престанува да важи Одлуката за утврдување на инструменти за обезбедување при спроведување на монетарни операции („Службен весник на Република Македонија“, бр. 84/2005).

7. Оваа одлука влегува во сила со денот на објавувањето во „Службен весник на Република Македонија“, а ќе се применува од 01.02.2012 година.

О. бр.02-15/IX-6/2011
15.09.2011 година
Скопје

Гувернер и
претседавач
на Советот на Народната банка на
Република Македонија
Димитар Богов